

حالت نفاس میں شوہر نے طلاق دی تو عدت کا حکم

دارالافتاء اہلسنت (دعوت اسلامی)

سوال

ایک عورت کے بچہ پیدا ہوا، ابھی وہ چلے میں ہے، بچے کے پیدا ہونے کے دس دن بعد شوہر نے بیوی کو طلاق دے دی، تو اب بیوی کے لیے عدت کا کیا حکم ہوگا؟

جواب

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِكِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

پوچھی گئی صورت میں اس عورت کو جب سے شوہر نے طلاق دی، اسی وقت سے ہی اس کی عدت شروع ہوگئی۔ اور اس کی عدت بھی تین ماہوریاں (حیض) ہی ہیں، یعنی جب نفاس (پیدائش کے بعد آنے والا خون) ختم ہوگا، اس کے بعد پاکی کے دن آئیں گے اور پھر یکے بعد دیگرے تین ماہوریاں ختم ہوں گی، تو اس عورت کی عدت مکمل ہوگی۔

نوٹ: نفاس کی حالت میں طلاق دینے سے اگرچہ طلاق واقع ہو جاتی ہے، لیکن جس طرح ماہوریاں کی حالت میں طلاق دینا ناجائز و گناہ ہے، اسی طرح نفاس کی حالت میں بھی طلاق دینا ناجائز و گناہ ہے، لہذا اس سے توبہ کرنا شوہر پر لازم ہے۔

حالتِ نفاس میں طلاق کی صورت میں عدت سے متعلق علامہ شامی رحمۃ اللہ علیہ فرماتے ہیں: ”وصورة العدة: إذا قال لامرأته إذا ولدت فأنت طالق فولدت ثم قالت: مضت عدتي فإنها تحتاج إلى ثلاث حيض ما خلا النفاس“

ترجمہ: اس میں عدت کی صورت یوں ہوگی کہ جب کسی نے اپنی بیوی کو کہا: ”جب تیرے ہاں بچے کی ولادت ہو، تو تجھے طلاق“ پس اس عورت کے یہاں بچہ پیدا ہوا، پھر اس نے کہا کہ میری عدت گزر گئی ہے، تو وہ نفاس کے علاوہ تین حیض گزرنے کی محتاج ہوگی۔ (ردالمحتار، جلد 1، صفحہ 546، مطبوعہ کوئٹہ)

جوہرہ نیرہ میں ہے ”و كذا الطلاق في حالة الحيض مكروه لمافيہ من تطويل العدة على المرأة، و كذا في النفاس أيضاً“ ترجمہ: اسی طرح حالتِ حیض میں طلاق دینا مکروہ (تحریمی) ہے، کیوں کہ اس سے عورت کی عدت لمبی ہو جاتی ہے۔ اسی طرح نفاس کی حالت میں طلاق دینا بھی (مکروہ تحریمی ہے)۔ (البحرۃ النیرۃ، جلد 2، صفحہ 31، المطبعة الخيرية، بیروت)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب : مولانا محمد نوید چشتی عطاری مدنی

فتویٰ نمبر: WAT-4114

تاریخ اجراء: 16 صفر المظفر 1447ھ / 11 اگست 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net